

سیف الدین قطز او د مغولو د نه ماتېدونکې فلسفې پای .

لیکوال : طارق محیایي

ژباړن : عبدالسمیع درانی

بنیایي د ځمکې له پیدایښت نه بیا تر اوسه، داسې ستر ناورین نه وي پېښ شوی لکه په فارس او مسلمان امت د مغولو تېری!

په اسلامي نړۍ د مغولو یرغل داسې وحشیانه یرغل وو چې په پایله کې یې میلیونونه کسان مړه، زرگونه ښارونه او ابادۍ وړانې او قیامت یې په دا دنیا خلکو ته ور وښود.

د مغولو ځینې جنايتونو ته کتنه:

د ابن اثیر له نظره د مرو ښار د وژل شویو شمېر (۷ سوه زره) او د جوزجاني په خبر (۲،۴) میلیونه . د جوزجاني په وینا د هرات ښار د وژل شویو شمېر په کال ۶۱۹ هـ. ق کې (۱،۴) میلیونه او د سیفی په وینا (۱،۶) میلیونه . چې په ځینو حالاتو کې آن پر حیواناتو هم رحم نه کیده او له یوې مخې قتل عام روان ؤ. لکه نیشاپور کې چې د چنگېز د زوم د وژل کېدو له امله د مرو شمېر (۱،۸) میلیونو ته ورسېد. همدا شان د بامیان ښار هم له قتل عام سره مخ شو، آن تر دې چې جنین د مور په بطن کې او گیدرې او لیوان په غره کې ژوند ته پرېښودل شول؛ ځکه چې هلته د چنگېز لمسی وژل شوی وو. په دې ویرجن حالت کې یوازې د خوارزم اوسېدونکي وو چې دوی وکړای شول د څلورو میاشتو لپاره د چنگېزي لښکر پر وړاندې ودریږي او له ځینو سیمو هغوی پر شا وتمبوي.

د خوارزمي چارواکو له ډلې یو هم سلطان جلال الدین محمد خوارزمشاه دی چې په ډیره مېړانې او فداکارۍ یې وکولای شول چې په ځینو سیمو کې په مغولي لښکرو حملې وکړي او هغوی ته ماتې ورکړي. خو د افرادو تر منځ اختلاف او د هغوی بېلوالی، د صلیبي یرغلګرو یرغل او د اسماعيلي ملحدینو خیانت؛ فضاء داسې برابره کړه چې سلطان جلال الدین ونه توانېږي ترڅو خپلو کامیابو ته دوام ورکړي.

پورته ذکر شوي جنايتونه یوازې په فارس کې واقع شول، دوی چې له اسلام او مسلمانانو سره بې اندازې کرکه او دېنمني درلوده؛ په هماغه اندازه یې په اسلامي نړۍ کې ظلمونه هم وکړل او د فارس څو چنده یې وکړل.

د سیف الدین قطز زوکړه او اسارت:

د جنگ په دې بل اور کې د سلطان جلال الدین د خور په کور کې د محمود په نوم ماشوم نړۍ ته سترګې وغړولې. په همدې وخت کې مغولو په خوارزم حمله وکړه چې په ترڅ کې یې اکثریت خوارزمیان ووژل شول او څو د کونو په شمیر کسان ژوندي پاتې شول، چې محمود له څو نورو ماشومانو سره د مغولیانو لخوا یرغل شو. اسارت او

کوچنیوالي د محمود قطز په همت کې کمی را نه وست او دا نوم یې چې د دارونکي سپي په معنی دی؛ هم د مغولو لخوا پرې کېښودل شو. مغولي ځواکونو چې د سلطان جلال الدین او دده تر منځ په نسبت او دده د شخصیت په اړه نا خبره وو؛ دی یې هم د نورو برمه شویو کسانو په څېر د خرڅلاو لپاره ښار ته یوړ، او په دمشق کې د ابن الزعیم په نوم کس واخیست. قطز سره له دې چې کوچنی هم وو؛ ویي کولای شول چې عربي ژبه، قرانکریم او لومړني اسلامي علوم زده کړي. تاریخ روایت کوي چې یوه ورځ د قطز ښوونکي قطز ووايه؛ ده یې هم په عکس العمل کې پوره ورځ خواره نه خوړل، ښوونکي یې ناچاره شو او ده ته یې حاج علي فراش د تسلی لپاره ولېږه، فراش وايي چې ما قطز ته وویل چې آیا ته د ښوونکي د وهلو له امله دومره ژاړې؟ قطز وویل: هېڅکله نه، بلکې ددې له امله ژاړم چې هغه زما پلارگنی ته سپکې سپوري وویل، حالانکه چې هغوی تر ده نیک او بهتر دي.

فراش وايي ما قطز ته وویل چې ستا پلار څوک دی؟ آیا هغه یو کافر نه ؤ؟ راته کړه یې: په الله تعالی لور کوم چې زه مسلمان د مسلمان زوی یم. مودود مې پلار، خوارزمشاه مې ماما او د شاهانو شهزاده یم.

قطز په کوچنیوالي کې تقریباً ټول جنګي فنون زده او په توره وهلو او د آس په سپرلي کې خاص مهارت درلود. قطز او واک ته رسېدل:

د ملک نجم الدین د واک په دوران کې چې دی د سلاح الدین ایوبي د کورنۍ څخه ؤ؛ ډیری برمه شوي ترکان مصر ته راوړل شول چې له همدې ډلې څخه عزالدین ایبک ترکمني قطز وپېرود او مصر ته یې راوړ. د ایوبیانو د سلطنت په پای کې د درباریانو او قومندانانو ترمنځ اختلافاتو دې ته لاره هواره کړه ترڅو غلامان (ممالیک) واک ترلاسه کړي.

د ممالیکو واک ته د رسېدو داستان له دې ځایه پیلېږي چې کله نجم الدین ایوب ومړ؛ د هغه زوی تورانشاه واک ته له رسېدو سره جوخت، له خپلې میرې (د پلار مېرمن) سره یې ناره چلندپیل او هغه ممالیک چې پلار یې مصر ته راوړي وو؛ په هغوی ظلم او زیاتې پېل او زیات شمېر یې ووژل. دا کار ددې سبب شو چې شجره الدر (د نجم الدین میرمن) ممالیک د هغه په ضد راپورته او هغوی تورانشاه وواژه. د تورانشاه د وژلو په پایله کې د لومړي او وروستي ځل لپاره تر دا مهال، په مصر کې یوه ښځه چې د نجم الدین میرمن وه؛ واک ته ورسېده. که څه هم د دربار لویان او فوځونه د شجره الدر په حاکمیت په یوه خوله وو؛ خو دې ونه کولای شول تر دریو میاشتو زیات حکومت وکړي. ځکه چې دې ته دا ښه وېرېښېده چې له واکه لاس پر سر او واک عزالدین ایبک ترکمني ته وسپاري او له هغه سره واده وکړي، چې له دې سره د ایوبیانو حکومت پای ته ورسېد او د ممالیکو حکومت پیل شو.

ایبک چې د قطز له کلکې ارادې او ټینګ ایمان څخه خبر ؤ؛ هغه یې د فوځونو قومندان او لومړی معاون وګماره.

عزالدین ایبک تر یوې مودې واک درلود، خو کله چې دده مېرمن (شجره الدر) متوجه شوه چې دی پرې بن (دوهمه

ښځه) راولي؛ د ممالیکو د یوې ډلې په واسطه یې دی هم وواژه. د ایبک تر وژلو وروسته د ده پنځلس کلن زوی

نورالدین علي واک ورسېد.

د دې پنځلس کلن ځوان واک ته رسېدل، د بغداد وړاني او د عباسي خليفه وژل کېدل د هلاکو خان د فوځونو پر مټ هم مهاله ؤ، آن تردې چې مغولي لښکر د مصر دروازي ټکولې. په دې وخت کې درباريانو او مخورو و انگېرل چې نورالدين علي نشي کولای چې اداره او دولت په سمه توګه پرمخ بوځي؛ هغه يې له واک لرې او پر ځای يې قطز ته واک تسليم کړ.

قطز هم په بېره، خو په تدبیر د دولت او هېواد چارې منظمې کړې، په شام او مصر کې خپل سيالان پر ځان راټول او خپل لښکر سره يې يوځای کړل. ورسته يې د خلکو او سرتېرو د مورال لوړولو باندې کار پيل او د لومړي ځل لپاره يې هغوی د مغولو پر ضد ودرېدلو ته چمتو کړل.

قطز ته د مغولو استازي راتلل:

مغول چې د مصر تر دروازو پورې را رسېدلي وو؛ خپل استازي يې له داسې يو ليک سره چې ټول بد، رد او قطز ته ګوتڅنډني پکې ليکلي وې، قطز ته واستول.

د ليک متن په لاندې الفاظو مشتمل وو:

واک او ځواک مونږ ته وسپارئ! مخکې له دې چې زمونږ له زوره خبر شئ. حتما به زمونږ له لورې د قتل عامونو او ښارونو وړانولو له پېښو خبر ياستئ، نو چېرته او څرنگه به ټينټئ؟ په داسې حال کې چې مونږ درېسې يو، زمونږ د تورو له گذارونو نشئ بچېدلای. زمونږ شمېر لکه د شګو دومره دی، څوک چې له مونږ سره تقابل کوي؛ پېښمانه کيږي. نو دا واورئ چې خپله ځانونه له خپله لاسه د هلاکت کندی ته مه ټپل وهئ.

سره له داسو ګوتڅنډنو او اخطارنو قطز يوه دمه هم ونه لرېد او نه يې په همت کې کمې راغې، ځکه هغه داسې مسلمان وو چې د الله تعالی په لار کې يې شهادت د دين او انسانيت دښمنانو ته تر تسلیمېدو غوره ګاڼه، هغه دا پتيله چې په هر حال کې يوه نه، يوه نېکې (احديالحسنين) تر لاسه کوي. يا به کامياب او غالب شي؛ يا به د شهادت لورې درجې ته ورسېږي.

له بل لورې؛ قطز د خوارزمي پاچاهانو له کورنۍ او سلطان جلال الدين يې ماما وو؛ سلطان جلال الدين هغه څوک وو چې د زمري غونډې زړه يې درلود او د مغولو په مقابل کې يې تر ډېره پورې په ميرانه ودرېده، آن له هغوی څخه يې ځينې ښارونه بېرته ونيول. قطز له وړاندې پوهېده چې د مغولو نه ماتېدل هسې يوه کيسه او افسانه ده. او د مغولو ماتې يې په کوچنيوالي ليدلې وه. قطز هم د مغولو استازي بنديان او د هغوی ليک يې څيري کړ، او د خپلو سرتېرو د مورال د لوړاوي په پار يې استازي له تېغه تېر او د ښار په دروازو را خورند کړل.

د مغولو پر وړاندې د لښکر او تجهیزاتو تیاري:

قطر ددې پر ځای چې په مصر کې پاتې او د مغولو پر وړاندې دفاعی حالت اختیار کړي؛ ښه یې دا وبلله چې مخکې له مخکې تیاري ونیسي او د مغولو پر وړاندې د شام پر لور تعرض وکړي.

هغه داخلي جبهه له هغو کسانو پاکه کړه چې ده یې په همت او شجاعت کې شک درلود، او د هغوی تشه یې په خپلو اعتمادي کسانو ډکه کړه؛ وروسته یې په قاهره او خپل نورو تر واک لاندې ښارونو کې د جهاد اعلان وکړ او خلک یې جهاد ته رابلل.

د لښکر د تجهیز لپاره یې زیاتې منډې تررې وکړې او په خلکو یې نوي مالیات وضع کړل، ولې ډیری علماوو چې د وخت زبردست عالم، علامه عز بن عبدالسلام هم پکې موجود وو؛ د قطر له دې کار سره مخالفت وښود او له ده یې غوښتنه وکړه چې جنګي مصارف دې د مماليکي قومندانانو له شتمني څخه تعین کړي، ترڅو له قومندانانو سره به یې له آس او وسلې نور څه پاتې نشي؛ او که بیا هم مصارف کافي نه وو، بیا دې په خلکو مالیات وضع شي.

قطر چې کله متوجه شو چې نوموړی فرمان په ځینو قومندانانو دروند پرېوځي؛ هغوی ته یې داسې خطاب وکړ: ای د امت سرلارو! یو وخت داسې وو چې تاسو د بیت المال له مال څخه ګټه اخیسته، خو اوس له جهاد څخه پر شا کېږئ؟ زه جهاد ته تیار او روان یم، څوک چې راسره ځي؛ بسم الله کړئ او هغوی چې له جهاد تللو څخه مخ اړوي، الله تعالی پرې خبر دی او د مظلومو مؤمنانو آه یې پر خپله غاړه!

د قطر دې خبرو پر قومندانانو ژور تاثیر وکړ او هغوی هم ټول پر یوه خوله شول او جهاد ته تیار شول.

قطر له لښکر سره له مصره ووتلو چې په لاره کې د شام لښکر ورسره یو ځای او غزې ته ورسېدل.

قطر د لشکر د مخکې برخې لپاره (بېبرس) وټاکه، چې ډیر باهمنه کس او د مورال لوړولو چل او ول یې زده ؤ.

مخکې تر دې چې جنګ شروع شي؛ بېبرس د څو تنو سرتېرو په ملتیا د مغولو په لومړۍ کرښه برید وکړ او هغوی ته

یې درنه مرګ ژوبله واړوله. د بېبرس دې کامیاب جنګي تکتیک اوضاع داسې برابره کړه چې هغه صلیبي یرغلگر

چې په ځینو ځایو کې یې حضور درلود؛ دې ته مجبور کړل چې له مسلمان لښکر سره داسې عهد وکړي چې د

مسلمانانو پر وړاندې به د مغولو هېڅ راز مرسته نه کوي. قطر هم هغوی ته ګوټڅښنه وکړه چې د مغولو سره د

مرستې په صورت کې به مسلمانان اول په هغوی حمله کوي.

د عین جالوت جګړه:

د ۶۵۸هـ.ق کال د روژې میاشتې په ۲۶مه د جمعي ورځې په سهار د قطر او مغول لښکر د عین جالوت په سیمه کې

سره مخامخ شول، او سخته نښته رامنځته شوه؛ د جګړې تر پیلېدو لږ شیبې وروسته د مغولو فوځونو لوړ ځایونه په

خپله ولکه کې راوستل او له دې سره دوی وتوانېدل له چپ اړخه د مسلمانانو په ښي اړخ حمله وکړي؛ او مسلمانانو ته

درنه مرګ ژوبله واړوي؛ دا کار ددې لامل شو چې مسلمان فوځ له ګډوډۍ سره مخ او نژدې وه چې د مسلمانانو د بریا

وروستی هیله له خاورو سره خاورې او په ترڅ کې یې نړۍ له نورو وحشتونو سره مخ شي. چې نابیره سیف الدین قطز له خپل آس څخه ځمکې ته راکوز شو؛ خپله خولۍ یې پر ځمکه کېښوده او دا نعره یې وویل: واه اسلامه، واه اسلامه!

دده د نعرې په اورېدلو سره دده فوځ پر ده را چاپېر شو او په ټول توان یې په مغولو حمله وکړه، هغوی یې پر شا وتمبول. قطز تکراراً ځان سره دا دعا لوستله: (یا الله انصر عبدک قطز علی التتار) یعنې ای الله د مغولو پر وړاندې د قطز یاري وکړه.

د مسلمانانو په دې کاري برید کې د مغولو سرلښکر (کتبغا) ووژل شو او مغول د شمال پر لور پر شا شول. مغولو بیا خپلې لښکرې منظمې کړې؛ خو سیف الدین قطز هغوی پسې تعقیب کړل، له ساعتونو جگړې وروسته مسلمانانو خپل بری یقیني کړ او په نتیجه کې مغولو خپل تر ټولو لوی شکست په سترگو ولید؛ او دا ستره ماته دوی ته د نورو ماتو پیلامه شوه.

هر کله چې سیف الدین قطز دوی ته ماتې ورکړه؛ له خپل آس څخه را ښکته او د الله تعالی د مننې په پار یې هغه ته پر ځمکه سجده ولگوله.

د جالوت له کامیابه سوبې وروسته د مماليکو لښکر چې قوماندې یې بېبرس او سیف الدین قطز پر غاړه لرله؛ د مغولو په تعقیب پسې شول، دمشق او حلب یې له هغوی بېرته ونيول، او د هغوی بې موراله لښکر له شام څخه تېښتې ته اړ شو.

که څه هم د جالوت سوبه د مغولي لښکر د ختمولو نه وه، خو د مغولي لښکر لپاره د نورو ماتو زیږی ورکونکې وه؛ چې دې کار ته له قطز ورسته بیا بېبرس دوام ورکړ. د جالوت سوبې اهمیت په دې کې دی؛ چې دا سوبه د مغولو د حملو وروستی هڅه وه. مانا دا چې وروسته له دې کامیابې سوبې مسلمانانو تعرضي او مغولو دفاعي حالت اختیار کړ. دې جگړې کې د مسلمانانو بری ظاهراً لکه د مسلمانانو د نورو فتوحاتو په شان مالومېږي؛ اما د سیف الدین قطز رهبري او په دې جگړه کې د هغه بری په اسلامي تاریخ کې خاص ځای او ارزښت لري، ځکه چې سیف الدین قطز په داسې یو وخت کې د مسلمانانو رهبري وکړه چې له دریو نه دوی برخې مسلمانان په اور سوزېدلې او بې اندازې کړېدلې وو. ده مسلمانانو ته نجات ورکړ او د مغولو په لاس د نورو مسلمانانو له وژلو یې مخنیوی وکړ.

سیف الدین قطز د مغولو نه ماتېدونکې ستراتیژي چې له کلونو یې راج چلېده؛ ماته او په مسلمانانو کې یې دا باور رامنځ ته کړ چې د ایمان په زور او د الله تعالی په نصرت پر هر دښمن بری ممکن دی. سیف الدین قطز د مغولو تعرضي ستراتیژي په دفاعي هڅې بدله او د هغوی شان او شوکت یې له خاورو سره برابر کړ.

د تأمل او پند خبره دا ده چې څرنگه یو کس چې له درباري کورنۍ څخه ؤ؛ لاندې ولوېد، بندي او غلام شو؛ خو اسارت او غلامی یې په همت او اراده کې کمی را نه وست. هغه هیله چې د مغولو ماتې وه؛ ده د هغې ورځې لپاره له ماشومتوبه تیاری ونيو، دیني علوم او جنگي فنون یې زده او بالاخره هماغه ارمان او سپېڅلی هدف ته یې لاس ورسېد.

د سيف الدين قطز شهادت:

که څه هم د عين جالوت اتل؛ خپل ملت او ټول مسلمان امت ته خوشحالي او بری په برخه کړ، خو تقدير خپل کار ته دوام ورکوي، تقدير دې ته پرېښود چې همدا تاريخي خوشحالي او بری له مسلمانانو سره يو ځای ولمانځي.

سيف الدين قطز هم لکه خپل ماما سلطان جلال الدين د خپلو لښکريانو د خيانت ښکار شو؛ کله چې قطز د شام ځمکه د مغولو له شتون څخه پاکه او شام ته امنيت او راحت ورپه برخه کړ، مصر ته پر لاره د يوې ډلې له خوا په ناڅاپي توگه د شهادت لوړ مقام ته ورسېد.

د هغه د سلطنت موده تر يوولسو مياشتو زياته نه وه؛ خو په همدغه موده کې يې چې کوم خدمتونه وکړل، او مسلمان امت ته يې چې کومې برياوې لاسته راوړې، دده نوم يې په تاريخ کې په نیکو ثبت کړ. آن چې د مسلمانانو افتخار وگرځېد او دی د خپلو بچو لپاره د اسوي (نموني) په توگه ټاکي.

پای .

ترتيب مولوي عزيز الرحمن حسيني ، د اسلامي حکمرانانو او خلافتونو د صفحي مدير .

که غواړئ چې خپل ليکل شوي کتابونه مو درته PDF کړم په لاندي واټساف شميره اړيکه ټينگه کړئ ، مننه .

0744776282

Download from:aghalibrary.cm